



سوال

(168) سود کی رقم سے بغیر ثواب کی نیت دوسرے کی مدد کرنا

جواب

السلام علیکم ورحمۃ اللہ وبرکاتہ

بیمہ دار اگر سود کی رقم بغیر نیت ثواب کے کسی دوسرے شخص کو امداد کے طور پر دیتا ہے تو کیا اس صورت میں انشورنس کا معاملہ جائز ہوگا؟

اگر انشورنس کے جواز کی گنجائش نہیں ہے تو کیا مصالح و حاجات مذکورہ کو سامنے رکھ کر اس کا کوئی بدل ہو سکتا ہے جس میں مصالح مذکور موجود ہوں اور اس پر عمل کرنے سے ارتکاب معصیت لازم نہ آئے اگر ہو سکتا ہے تو کیا؟

انشورنس کی مروجہ شکل میں کیا کوئی ایسی ترمیم کی جاسکتی ہے جو اسے معصیت کے دائرے سے خارج کر دے اور مصالح مذکورہ کو فوت نہ کرے اگر ہو سکتی ہے تو کیا؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

بیمہ دار جس نے بحالت اضطرار بیمہ پالیسی خریدی ہے سود کی رقم بغیر نیت ثواب کے بھی کسی مسلم مضطر کو دیتا ہے تو وہ ایک مسلمان کو مال حرام کھلانے کے گناہ کا ضرور مرتکب ہوگا۔

غیر اسلامی حکومت میں مروجہ بیمہ کے بدل کو تلاش و تعین اور اس کا خاکہ و ڈھانچہ تیار کرنا اتنا آسان نہیں ہے جتنا یہ سوال آسان ہے اس کے لئے ضرورت ہے کہ ماہرین کی مجلس جو اسلامی اصولوں کو اچھی طرح جانتی ہو اور بیمہ کے معاملات کو بھی خوب سمجھتی ہو اس معاملہ کا جائز لے اور انشورنس کی مروجہ شکل میں ایسی ترمیم و اصلاح کرے جو اس کو معصیت کے دائرہ سے خارج کر دے اور مصالح مذکورہ کو فی الجملہ حاوی ہو یا ایسا نعم البدل تلاش کرے جس میں مصالح مذکورہ ایک حد تک موجود ہوں اور جو مفاسد سے یکسر پاک و خالی ہو اور اس میں ارتکاب و معصیت کی کوئی صورت نہ ہو۔

بیمہ کی موجودہ مروجہ شکل میں تین قباحتیں اور شرعی مفسد سے سب سے اہم ہیں اگر وہ ختم کر دیے جائیں تو بعض نظائر کی روشنی میں جن کا ذکر نمبر 3 کے تحت گذر چکا ہے زندگی اور ذمہ داریوں کے بیمہ کے جواز کی گنجائش منحل ہو سکتی ہے۔

پہلا مفسدہ اور قباحت یہ ہے کہ: بیمہ کرانے کے بعد اگر ایک آدھ قسط بھی ادا کرنے کے بعد بیمہ شدہ جائیداد تلف ہو جائے تو کمپنی بیمہ کی پوری رقم اور اس کے ساتھ کچھ مزید رقم زیادہ شرح فیصد کے حساب سے بیمہ کرانے والے کو دیتی ہے اور جمع کی ہوئی اقساط سے زیادہ جس قدر بھی دیا جائے یہ بلاشبہ شرعاً اصطلاحی ربا ہے۔



دوسرا مفسدہ یہ ہے کہ: کمپنی بیمہ داروں سے وصول کی ہوئی رقم کو سود کاروبار میں لگاتی ہے اور دوسرے کو اعلیٰ شرح سود رقم قرض دیتی ہے یہ سودی کاروبار اور سود قرض دینا شرعاً حرام ہے۔

تیسرا مفسدہ یہ ہے کہ: کمپنی بہر حال بیمہ دار کو اصل رقم سے کچھ زائد بطور سود کے دینا شرط کرتی ہے اور قانون اس کی پابند ہوتی ہے یہ شرط اور پابندی اور اس پر عمل ختم ہونا چاہئے۔

هذا ما عندي والله اعلم بالصواب

فتاویٰ شیخ الحدیث مبارکپوری

جلد نمبر 2 - کتاب البیوع

صفحہ نمبر 357

محدث فتویٰ